

Rāsa Pancadhyāyī

Śrimada Bhāgavatam 10.29-33

TOUCH
TO JOIN

LIVE

31-10-2020

7 to 7.30 pm



ShriHari Mandir



Sandipani.tv



29- Kṛṣṇa and the Gopīs Meet for the Rāsa Dance

VERSE 10.29.1

śrī-śuka uvāca

bhagavān api tā rātrīḥ
śāradotphulla-mallikāḥ
vīkṣya rantuṁ manaś cakre
yoga-māyām upāśritaḥ

VERSE 10.29.2

tadoḍurājaḥ kakubhaḥ karair mukhaṁ
prācyā vilimpann aruṇena śantamaiḥ
sa carṣaṇīnām udagāc chuco mṛjan
priyaḥ priyāyā iva dīrgha-darśanaḥ

VERSE 10.29.3

dṛṣtvā kumudvantam akhaṇḍa-maṇḍalam
ramānanābhaṁ nava-kuṅkumāruṇam
vanaṁ ca tat-komala-gobhī rañjitaṁ
jagau kalaṁ vāma-dṛśāṁ manoharam

VERSE 10.29.4

niśamya gītāṁ tad anaṅga-varḍhanaṁ
vraja-striyaḥ kṛṣṇa-gṛhīta-mānasāḥ
ājagmur anyonyam alakṣitodyamāḥ
sa yatra kānto java-lola-kuṇḍalāḥ

VERSE 10.29.5

duhantyo 'bhiyayuḥ kāścid
dohaṁ hitvā samutsukāḥ
payo 'dhiśritya saṁyāvam
anudvāsyāparā yayuḥ

VERSE 10.29.6

pariveṣayantyas tad dhitvā
pāyayantyaḥ śisūn payaḥ
śuśrūṣantyaḥ patīn kāścid
aśnantyo 'pāsya bhojanam

VERSE 10.29.7

limpantyaḥ pramṛjantyo 'nyā
 añjantyaḥ kāśca locane
 vyatyasta-vastrābharaṇāḥ
 kāścit kṛṣṇāntikaṁ yayuḥ

VERSE 10.29.8

tā vāryamāṇāḥ patibhiḥ
 pitṛbhir bhrātr-bandhubhiḥ
 govindāpahṛtātmāno
 na nyavartanta mohitāḥ

VERSE 10.29.9

antar-gṛha-gatāḥ kāścid
 gopyo 'labdha-vinirgamāḥ
 kṛṣṇaṁ tad-bhāvanā-yuktā
 dadhyur mīlita-locanāḥ

VERSE 10.29.10

duḥsaha-preṣṭha-viraha-
 tīvra-tāpa-dhutāśubhāḥ
 dhyāna-prāptācyutāśleṣa-
 nirvṛtyā kṣīṇa-maṅgalāḥ

VERSE 10.29.11

tam eva paramātmānaṁ
 jāra-buddhyāpi saṅgatāḥ
 jahur guṇa-mayaṁ dehaṁ
 sadyaḥ prakṣīṇa-bandhanāḥ

VERSE 10.29.12

rājovāca

kṛṣṇaṁ viduḥ paraṁ kāntaṁ
 na tu brahmatayā mune
 guṇa-pravāhoparamas
 tāsāṁ guṇa-dhiyāṁ katham



VERSE 10.29.13

śrī-śuka uvāca

uktam purastād etat te
caidyah siddhim yathā gataḥ
dviṣann api hṛṣīkeśam
kim utādhokṣaja-priyāḥ

VERSE 10.29.14

nṛṇām niḥśreyasārthāya
vyaktir bhagavato nṛpa
avyayasyāprameyasya
nirguṇasya guṇātmanah

VERSE 10.29.15

kāmaṁ krodhaṁ bhayaṁ sneham
aikyaṁ sauhṛdam eva ca
nityaṁ harau vidadhato
yānti tan-mayatām hi te

VERSE 10.29.16

na caivaṁ vismayaḥ kāryo
bhavatā bhagavaty aje
yogeśvareśvare kṛṣṇe
yata etad vimucyate

VERSE 10.29.17

tā dṛṣṭvāntikam āyātā
bhagavān vraja-yoṣitaḥ
avadad vadatām śreṣṭho
vācaḥ peśair vimohayan

VERSE 10.29.18

śrī-bhagavān uvāca

svāgataṁ vo mahā-bhāgāḥ
priyaṁ kim karavāṇi vaḥ
vrajasyānāmayaṁ kaccid
brūtāgamana-kāraṇam



VERSE 10.29.19

rajany eṣā ghora-rūpā
 ghora-sattva-niṣevitā
 pratiyāta vrajaṁ neha
 stheyam strībhiḥ su-madhyamāḥ

VERSE 10.29.20

mātarah pitarah putrā
 bhrātarah patayaś ca vaḥ
 vicinvanti hy apaśyanto
 mā kṛdhvam bandhu-sādhvasam

VERSE 10.29.21

dṛṣṭam vanam kusumitam
 rākeśa-kara-rañjitam
 yamunānila-līlaijat
 taru-pallava-śobhitam

VERSE 10.29.22

tad yāta mā ciraṁ goṣṭham
 śuśrūṣadhvam patin satih
 krandanti vatsā bālāś ca
 tām pāyayata duhyata

VERSE 10.29.23

athavā mad-abhisnehād
 bhavatyo yantritāśayāḥ
 āgatā hy upapannaṁ vaḥ
 prīyante mayi jantavaḥ

VERSE 10.29.24

bhartuḥ śuśrūṣaṇam strīṇām
 paro dharmo hy amāyayā
 tad-bandhūnām ca kalyāṇaḥ
 prajānām cānupoṣaṇam



VERSE 10.29.25

duḥśīlo durbhago vṛddho
jaḍo rogy adhano 'pi vā
patiḥ strībhir na hātavyo
lokepsubhir apātakī

VERSE 10.29.26

asvargyam ayaśasyaṁ ca
phalgu kṛcchraṁ bhayāvaham
jugupsitaṁ ca sarvatra
hy aupapatyaṁ kula-striyaḥ

VERSE 10.29.27

śravaṇād darśanād dhyānān
mayi bhāvo 'nukīrtanāt
na tathā sannikarṣeṇa
pratiyāta tato gṛhān

VERSE 10.29.28

śrī-śuka uvāca
iti vipriyam ākarṇya
gopyo govinda-bhāṣitam
viṣaṇṇā bhagna-saṅkalpās
cintām āpur duratyayām

VERSE 10.29.29

kṛtvā mukhāny ava śucaḥ śvasanena śuṣyad
bimbādharaṇi caraṇena bhuvah likhantyaḥ
asrair upātta-masibhiḥ kuca-kuṅkumāni
tasthur mṛjantya uru-duḥkha-bharāḥ sma tūṣṇīm

VERSE 10.29.30

preṣṭham priyetaram iva pratibhāṣamāṇam
kṛṣṇam tad-artha-vinivartita-sarva-kāmāḥ
netre vimṛjya ruditopahate sma kiñcit
saṁrambha-gadgada-giro 'bruvatānuraktāḥ

VERSE 10.29.31

gopya ūcuḥ

maivam vibho 'rhati bhavān gaditum nṛ-śamsam
 santyajya sarva-viṣayāms tava pāda-mūlam
 bhaktā bhajasva duravagraha mā tyajāsmān
 devo yathādi-puruṣo bhajate mumukṣūn

VERSE 10.29.32

yat paty-apatya-suhṛdām anuvṛttir aṅga
 strīṅām sva-dharma iti dharma-vidā tvayoktam
 astv evam etad upadeśa-pade tvayīśe
 preṣṭho bhavāms tanu-bhṛtām kila bandhur ātmā

VERSE 10.29.33

kurvanti hi tvayi ratim kuśalāḥ sva ātman
 nitya-priye pati-sutādibhir ārti-daiḥ kim
 tan naḥ prasīda parameśvara mā sma chindyā
 āśām dhṛtām tvayi cirād aravinda-netra

VERSE 10.29.34

cittam sukhena bhavatāpahṛtam gṛheṣu
 yan nirviśaty uta karāv api gṛhya-kṛtye
 pādau padam na calatas tava pāda-mūlād
 yāmaḥ katham vrajam atho karavāma kim vā

VERSE 10.29.35

siñcāṅga nas tvad-adharāmṛta-pūrakeṇa
 hāsāvaloka-kala-gīta-ja-hṛc-chayāgnim
 no ced vyaṁ virahajāgny-upayukta-dehā
 dhyānena yāma padayoḥ padavim sakhe te

VERSE 10.29.36

yarhy ambujākṣa tava pāda-talam ramāyā
 datta-kṣaṇam kvacid araṇya-jana-priyasya
 asprākṣma tat-prabhṛti nānya-samakṣam añjaḥ
 sthātums tvayābhramitā bata pārayāmaḥ

VERSE 10.29.37

śrīr yat padāmbuja-rajāś cakame tulasyā
labdhvāpi vakṣasi padaṁ kila bhṛtya-juṣṭam
yasyāḥ sva-vīkṣaṇa utānya-sura-prayāsas
tadvad vyaṁ ca tava pāda-rajahḥ prapannāḥ

VERSE 10.29.38

tan naḥ prasīda vṛjinārdana te 'nghri-mūlaṁ
prāptā visṛjya vasatīś tvad-upāsanāśāḥ
tvat-sundara-smita-nirīkṣaṇa-tīvra-kāma
taptātmanāṁ puruṣa-bhūṣaṇa dehi dāsyam

VERSE 10.29.39

vīkṣyālakāvṛta-mukhaṁ tava kuṇḍala-śrī
gaṇḍa-sthalādhara-sudhaṁ hasitāvalokam
dattābhayaṁ ca bhujā-daṇḍa-yugaṁ vilokya
vakṣaḥ śriyaika-ramaṇaṁ ca bhavāma dāsyāḥ

VERSE 10.29.40

kā sṛy aṅga te kala-padāyata-veṇu-gīta-
sammohitārya-caritān na calet tri-lokyām
trailokya-saubhagam idaṁ ca nirīkṣya rūpaṁ
yad go-dvija-druma-mṛgāḥ pulakāny abibhran

VERSE 10.29.41

vyaktaṁ bhavān vraja-bhayārti-haro 'bhijāto
devo yathādi-puruṣaḥ sura-loka-goptā
tan no nidhehi kara-paṅkajam āṛta-bandho
tapta-staneṣu ca śiraḥsu ca kiṅkarīṇām

VERSE 10.29.42

śrī-śuka uvāca

iti viklavitaṁ tāsāṁ
śrutvā yogeśvareśvaraḥ
prahasya sa-dayaṁ gopīr
ātmārāmo 'py arīramat

VERSE 10.29.43

tābhiḥ sametābhir udāra-ceṣṭitaḥ
 priyekṣaṇotphulla-mukhībhir acyutaḥ
 udāra-hāsa-dvija-kunda-dīdhatir
 vyarocataiṅāṅka ivoḍubhir vṛtaḥ

.VERSE 10.29.44

upagīyamāna udgāyan
 vanitā-śata-yūthapaḥ
 mālām bibhrad vaijayantīm
 vyacaran maṇḍayan vanam

VERSE 10.29.45

nadyāḥ pulinam āviśya
 gopībhir hima-vālukam
 juṣṭam tat-taralānandi
 kumudāmoda-vāyunā

VERSE 10.29.46

bāhu-prasāra-parirambha-karālakoru
 nīvī-stanālabhana-narma-nakhāgra-pātaiḥ
 kṣvelyāvaloka-hasitair vraja-sundarīṅām
 uttambhayan rati-patiṁ ramayām cakāra

VERSE 10.29.47

evam bhagavataḥ kṛṣṇāl
 labdha-mānā mahātmanaḥ
 ātmānam menire strīṅām
 māninyo hy adhikaṁ bhuvi

VERSE 10.29.48

tāsām tat-saubhaga-madam
 vīkṣya mānam ca keśavaḥ
 praśamāya prasādāya
 tatraivāntaradhīyata

30-The Gopīs Search for Kṛṣṇa

VERSE 10.30.1

śrī-śuka uvāca

antarhite bhagavati
sahasaiva vrajāṅganāḥ
atapyams tam acakṣāṅāḥ
kariṇya iva yūthapam

VERSE 10.30.2

gatyānurāga-smita-vibhramekṣitair
mano-ramālāpa-vihāra-vibhramaiḥ
ākṣipta-cittāḥ pramadā ramā-pates
tās tā viceṣṭā jagṛhus tad-ātmikāḥ

VERSE 10.30.3

gati-smita-prekṣaṇa-bhāṣaṅādiṣu
priyāḥ priyasya pratirūḍha-mūrtayaḥ
asāv ahaṁ tv ity abalās tad-ātmikā
nyavediṣuḥ kṛṣṇa-vihāra-vibhramāḥ

VERSE 10.30.4

gāyantya uccair amum eva saṁhatā
vicikyur unmattaka-vad vanād vanam
papracchur ākāśa-vad antaraṁ bahir
bhūteṣu santaṁ puruṣaṁ vanaspatīn

VERSE 10.30.5

drṣṭo vaḥ kaccid aśvattha
plakṣa nyagrodha no manaḥ
nanda-sūnur gato hṛtvā
prema-hāsāvalokanaiḥ

VERSE 10.30.6

kaccit kurabakāśoka-
nāga-punnāga-campakāḥ
rāmānujo māninīnām
ito darpa-hara-smitaḥ

VERSE 10.30.7

kaccit tulasi kalyāṇi
 govinda-caraṇa-priye
 saha tvāli-kulair bibhrad
 dṛṣṭas te 'ti-priyo 'cyutaḥ

VERSE 10.30.8

mālaty adarśi vaḥ kaccin
 mallike jāti-yūthike
 prītim vo janayan yātaḥ
 kara-sparśena mādhaveḥ

VERSE 10.30.9

cūta-priyāla-panasāsana-kovidāra
 jambv-arka-bilva-bakulāmra-kadamba-nīpāḥ
 ye 'nye parārtha-bhava-kā yamunopakūlāḥ
 śamsantu kṛṣṇa-padavīm rahitātmanām naḥ

VERSE 10.30.10

kim te kṛtam kṣiti tapo bata keśavānghri-
 sparśotsavotpulakitāṅga-nahair vibhāsi
 apy aṅghri-sambhava urukrama-vikramād vā
 āho varāha-vapuṣaḥ parirambhaṇena

VERSE 10.30.11

apy eṇa-patny upagataḥ priyayeha gātrais
 tanvan dṛśām sakhi su-nirvṛtim acyuto vaḥ
 kāntāṅga-saṅga-kuca-kuṅkuma-rañjitāyāḥ
 kunda-srajaḥ kula-pater iha vāti gandhaḥ

VERSE 10.30.12

bāhuṃ priyāmsa upadhāya grhīta-padmo
 rāmānujas tulasikāli-kulair madāndhaiḥ
 anvīyamāna iha vas taravaḥ praṇāmaṃ
 kim vābhinandati caran praṇayāvalokaiḥ

VERSE 10.30.13

pr̥cchatemā latā bāhūn
 apy āśliṣṭā vanaspateḥ
 nūnaṁ tat-karaja-spr̥ṣṭā
 bibhraty utpulkāny aho

VERSE 10.30.14

ity unmatta-vaco gopyaḥ
 kṛṣṇānveṣaṇa-kātarāḥ
 līlā bhagavatas tās tā
 hy anucakrus tad-ātmikāḥ

VERSE 10.30.15

kasyācit pūtanāyantyāḥ
 kṛṣṇāyanty apibat stanam
 tokayitvā rudaty anyā
 padāhan śakaṭāyatīm

VERSE 10.30.16

daityāyitvā jahārānyām
 eko kṛṣṇārbha-bhāvanām
 riṅgayām āsa kāpy aṅghrī
 karṣantī ghoṣa-niḥsvanaiḥ

VERSE 10.30.17

kṛṣṇa-rāmāyite dve tu
 gopāyantyaś ca kāścana
 vatsāyatīm hanti cānyā
 tatraikā tu bakāyatīm

VERSE 10.30.18

āhūya dūra-gā yadvat
 kṛṣṇas tam anuvartatīm
 veṇuṁ kvaṇantīm krīḍantīm
 anyāḥ śaṁsanti sādhv iti



VERSE 10.30.19

kasyāñcit sva-bhujam nyasya
calanty āhāparā nanu
kṛṣṇo 'ham paśyata gatim
lalitām iti tan-manāḥ

VERSE 10.30.20

mā bhaiṣṭa vāta-varṣābhyām
tat-trāṇam vihitam maya
ity uktvaikena hastena
yatanty unnidadhe 'mbaram

VERSE 10.30.21

āruhyaikā padākramya
śirasy āhāparām nṛpa
duṣṭāhe gaccha jāto 'ham
khalānām nanu daṇḍa-kṛt

VERSE 10.30.22

tatraikovāca he gopā
dāvāgnim paśyatolbaṇam
cakṣūṁṣy āśv apidadhvaṁ vo
vidhāsye kṣemam añjasā

VERSE 10.30.23

baddhānyayā srajā kācit
tanvī tatra ulūkhale
bhītā su-dṛk pidhāyāsyam
bheje bhīti-vidambanam

VERSE 10.30.24

evam kṛṣṇam pṛcchamānā
vr̥ṇḍāvana-latās tarūn
vyacakṣata vanoddeśe
padāni paramātmanah



VERSE 10.30.25

padāni vyaktam etāni
nanda-sūnor mahātmanaḥ
lakṣyante hi dhvajāmbhoja-
vajrāṅkuśa-yavādibhiḥ

VERSE 10.30.26

tais taiḥ padais tat-padaṁ
anvicchantyo 'grato 'balāḥ
vadhvāḥ padaiḥ su-pṛktāni
vilokyārtāḥ samabruvan

VERSE 10.30.27

kasyāḥ padāni caitāni
yātāyā nanda-sūnunā
aṁsa-nyasta-prakoṣṭhāyāḥ
kareṇoḥ kariṇā yathā

VERSE 10.30.28

anayārādhito nūnam
bhagavān harir īśvaraḥ
yan no vihāya govindaḥ
pṛīto yām anayad rahaḥ

VERSE 10.30.29

dhanyā aho amī ālyo
govindāṅghry-abja-reṇavaḥ
yān brahmeśau ramā devī
dadhur mūrdhny agha-nuttaye

VERSE 10.30.30

tasyā amūni naḥ kṣobhaṁ
kurvanty uccaiḥ padāni yat
yaikāpahṛtya gopīnām
raho bhunkte 'cyutādharam



VERSE 10.30.31

na lakṣyante padāny atra
tasyā nūnaṁ tṛṇāṅkuraiḥ
khidyat-sujātāṅghri-talām
unninye preyasīm priyaḥ

VERSE 10.30.32

imāny adhika-magnāni
padāni vahato vadhūm
gopyaḥ paśyata kṛṣṇasya
bhārākrāntasya kāmīnaḥ

VERSE 10.30.33

atrāvaropitā kāntā
puṣpa-hetor mahātmanā
atra prasūnāvacyaḥ
priyārthe preyasā kṛtaḥ
prapadākramaṇa ete
paśyatāsakale pade

VERSE 10.30.34

keśa-prasādhanam tv atra
kāmīnyāḥ kāmīnā kṛtam
tāni cūḍayatā kāntām
upaviṣṭam iha dhruvam

VERSE 10.30.35

reme tayā cātma-rata
ātmārāmo 'py akhaṇḍitaḥ
kāmīnām darśayan dainyam
strīṇām caiva durātmatām

VERSE 10.30.36

ity evaṁ darśayantyas tās
cerur gopyo vicetasāḥ
yām gopīm anayat kṛṣṇo
vihāyānyāḥ striyo vane



VERSE 10.30.37

sā ca mene tadātmānaṁ
 variṣṭhaṁ sarva-yoṣitām
 hitvā gopīḥ kāma-yānā
 mām asau bhajate priyaḥ

VERSE 10.30.38

tato gatvā vanoddeśaṁ
 dṛptā keśavam abravīt
 na pārāye 'haṁ calituṁ
 naya mām yatra te manaḥ

VERSE 10.30.39

evam uktaḥ priyām āha
 skandha āruhyatām iti
 tataś cāntardadhe kṛṣṇaḥ
 sā vadhūr anvatapyata

VERSE 10.30.40

hā nātha ramaṇa preṣṭha
 kvāsi kvāsi mahā-bhuja
 dāsyās te kṛpaṇāyā me
 sakhe darśaya sannidhim

VERSE 10.30.41

anvicchantyo bhagavato
 mārgaṁ gopyo 'vidūritaḥ
 dadṛśuḥ priya-viśleṣān
 mohitām duḥkhitām sakhīm

VERSE 10.30.42

tayā kathitam ākarṇya
 māna-prāptim ca mādhavāt
 avamānaṁ ca daurātmyād
 vismayaṁ paramaṁ yayuḥ

VERSE 10.30.43

tato 'viśan vanam̐ candra
jyotsnā yāvad vibhāvyate
tamaḥ praviṣṭam ālakṣya
tato nivavṛtuḥ striyaḥ

VERSE 10.30.44

tan-manaskās tad-alāpās
tad-viceṣṭās tad-ātmikāḥ
tad-guṇān eva gāyantyo
nātmagārāṇi sasmaruḥ

VERSE 10.30.45

punaḥ pulinam āgatya
kālindyāḥ kṛṣṇa-bhāvanāḥ
samavetā jaguḥ kṛṣṇam̐
tad-āgamana-kāṅkṣitāḥ

31-The Gopīs' Songs of Separation

VERSE 10.31.1

gopya ūcuḥ

jayati te 'dhikaṁ janmanā vrajaḥ
śrayata indirā śasvad atra hi
dayita dṛśyatām̐ dikṣu tāvakās
tvayi dhṛtāsavas tvām̐ vicinvate

VERSE 10.31.2

śarad-udāśaye sādhu-jāta-sat-
sarasijodara-śrī-muṣā dṛśā
surata-nātha te 'śulka-dāsikā
vara-da nighnato neha kim vadhaḥ



VERSE 10.31.3

viṣa-jalāpyayād vyāla-rākṣasād
varṣa-mārutād vaidyutānalāt
vṛṣa-mayātmajād viśvato bhayād
ṛṣabha te vyaṃ rakṣitā muhuḥ

VERSE 10.31.4

na khalu gopikā-nandano bhavān
akhila-dehinām antarātma-dṛk
vikhanasārthito viśva-guptaye
sakha udeyivān sātvatām kule

VERSE 10.31.5

viracitābhayaṃ vṛṣṇi-dhūrya te
caraṇam iyuṣām saṃsṛter bhayāt
kara-saroruham kanta kāma-daṃ
śirasi dhehi naḥ śrī-kara-graham

VERSE 10.31.6

vraja-janārti-han vīra yoṣitām
nija-jana-smaya-dhvaṃsana-smita
bhaja sakhe bhavat-kiṅkarīḥ sma no
jalaruhānanam cāru darśaya

VERSE 10.31.7

praṇata-dehinām pāpa-karṣaṇam
tṛṇa-carānugam śrī-niketanam
phaṇi-phaṇārpitam te padāmbujam
kṛṇu kuceṣu naḥ kṛndhi hṛc-chayam

VERSE 10.31.8

madhurayā girā valgu-vākyayā
budha-manojñayā puṣkarekṣaṇa
vidhi-karīr imā vīra muhyatīr
adhara-sīdhunāpyāyayasva naḥ

VERSE 10.31.9

tava kathāmṛtaṁ tapta-jīvanaṁ
 kavibhir īḍitaṁ kalmaṣāpaham
 śravaṇa-maṅgalaṁ śrīmad ātataṁ
 bhuvi gṛṇanti ye bhūri-dā janāḥ

VERSE 10.31.10

prahasitaṁ priya prema-vīkṣaṇaṁ
 viharāṇaṁ ca te dhyāna-maṅgalam
 rahasi saṁvido yā hṛdi spṛśaḥ
 kuhaka no manaḥ kṣobhayanti hi

VERSE 10.31.11

calasi yad vrajāc cārayan paśūn
 nalina-sundaraṁ nātha te padam
 śila-tṛṇāṅkuraiḥ sīdatīti naḥ
 kalilatāṁ manaḥ kānta gacchati

VERSE 10.31.12

dina-parikṣaye nīla-kuntalair
 vanaruhānanaṁ bibhrad āvṛtam
 ghana-rajavalam darśayan muhur
 manasi naḥ smaraṁ vīra yacchasi

VERSE 10.31.13

praṇata-kāma-daṁ padmajārcitaṁ
 dharaṇi-maṇḍanaṁ dhyeyam āpadi
 caraṇa-paṅkajaṁ śantamaṁ ca te
 ramaṇa naḥ staneṣv arpayādhi-han

VERSE 10.31.14

surata-wardhanaṁ śoka-nāśanaṁ
 svarita-veṇunā suṣṭhu cumbitam
 itara-rāga-vismāraṇaṁ nṛṇāṁ
 vitara vīra nas te 'dharāmṛtam

VERSE 10.31.15

aṭati yad bhavān ahni kānanam
 truṭi yugāyate tvām apaśyatām
 kuṭila-kuntalam śrī-mukham ca te
 jaḍa udīkṣatām pakṣma-kṛd dṛśām

VERSE 10.31.16

pati-sutānvaya-bhrāṭṛ-bāndhavān
 ativilaṅghya te 'nty acyutāgatāḥ
 gati-vidas tavodgīta-mohitāḥ
 kitava yoṣitaḥ kas tyajen niśi

VERSE 10.31.17

rahasi samvidam hṛc-chayodayam
 prahasi tānanam prema-vīkṣaṇam
 bṛhad-uraḥ śriyo vīkṣya dhāma te
 muhur ati-sprhā muhyate manaḥ

VERSE 10.31.18

vraja-vanaukasām vyaktir aṅga te
 vṛjina-hantry alam viśva-maṅgalam
 tyaja manāk ca nas tvat-sprhātmanām
 sva-jana-hṛd-rujām yan niṣūdanam

VERSE 10.31.19

yat te sujāta-caraṇāmburuham staneṣu
 bhītāḥ śanaiḥ priya dadhīmahi karkaśeṣu
 tenāṭavīm aṭasi tad vyathate na kim svit
 kūrpadibhir bhramati dhīr bhavad-āyuṣām naḥ

32-The Reunion

VERSE 10.32.1

śrī-śuka uvāca

iti gopyaḥ pragāyantyāḥ
pralapantyaś ca citradhā
ruruduḥ su-svaram̐ rājan
kṛṣṇa-darśana-lālasāḥ

VERSE 10.32.2

tāsām āvirabhūc chauriḥ
smayamāna-mukhāmbujaḥ
pītāmbara-dharaḥ sragvī
sākṣān manmatha-manmathaḥ

VERSE 10.32.3

taṁ vilokyāgataṁ preṣṭhaṁ
prīty-utphulla-dṛśo 'balāḥ
uttasthur yugapat sarvās
tanvaḥ prāṇam ivāgatam

VERSE 10.32.4

kācit karāmbujaṁ śaurer
jagṛhe 'ñjalinā mudā
kācid dadhāra tad-bāhum
am̐se candana-bhūṣitam

VERSE 10.32.5

kācid añjalināgṛhṇāt
tanvī tāmbūla-carvitam
ekā tad-aṅghri-kamalaṁ
santaptā stanayor adhāt

VERSE 10.32.6

ekā bhru-kuṭim ābadhya
prema-saṁrambha-vihvalā
ghnantīvaikṣat kaṭākṣepaiḥ
sandaṣṭa-daśana-cchadā



VERSE 10.32.7

aparānimiṣad-dṛgbhyāṁ
juṣāṇā tan-mukhāmbujam
āpītam api nātṛpyat
santas tac-caraṇam yathā

VERSE 10.32.8

taṁ kācin netra-randhreṇa
hṛdi kṛtvā nimīlya ca
pulkāṅgy upaguhyāste
yogīvānanda-samplutā

VERSE 10.32.9

sarvās tāḥ keśavāloka-
paramotsava-nirvṛtāḥ
jahur viraha-jaṁ tāpaṁ
prājñam prāpya yathā janāḥ

VERSE 10.32.10

tābhir vidhūta-śokābhir
bhagavān acyuto vṛtaḥ
vyarocatādhikam tāta
puruṣaḥ śaktibhir yathā

VERSE 10.32.11

tāḥ samādāya kālindyā
nirviśya pulinaṁ vibhuḥ
vikasat-kunda-mandāra
surabhy-anila-ṣaṭpadam

VERSE 10.32.12

śarac-candrāmśu-sandoha-
dhvasta-doṣā-tamaḥ śivam
kṛṣṇāyā hasta-taralā
cita-komala-vālukam



VERSE 10.32.13

tad-darśanāhlāda-vidhūta-hṛd-rujo
manorathāntaṁ śrutayo yathā yayuḥ
svair uttarīyaiḥ kuca-kuṅkumāṅkitair
acīkṣṇann āsanam ātma-bandhave

VERSE 10.32.14

tatropaviṣṭo bhagavān sa īśvaro
yogeśvarāntar-hṛdi kalpitāsanaḥ
cakāsa gopī-pariṣad-gato 'rcitas
trailokya-lakṣmy-eka-padaṁ vapur dadhat

VERSE 10.32.15

sabhājayitvā tam anaṅga-dīpanaṁ
sahāsa-līlekṣaṇa-vibhrama-bhruvā
saṁsparśanenāṅka-kṛtāṅghri-hastayoḥ
saṁstutya īṣat kupitā babhāṣire

VERSE 10.32.16

gopya ūcuḥ

bhajato 'nubhajanty eka
eka etad-viparyayam
nobhayāṁś ca bhajanty eka
etan no brūhi sādhu bhoḥ

VERSE 10.32.17

śrī-bhagavān uvāca

mitho bhajanti ye sakhyaḥ
svārthaikāntodyamā hi te
na tatra sauhṛdaṁ dharmah
svārthārthaṁ tad dhi nānyathā

VERSE 10.32.18

bhajanty abhajato ye vai
karuṇāḥ pitarau yathā
dharmo nirapavādo 'tra
sauhṛdaṁ ca su-madhyamāḥ

VERSE 10.32.19

bhajato 'pi na vai kecid
bhajanty abhajataḥ kutaḥ
ātmārāmā hy āpta-kāmā
akṛta-jñā guru-druhaḥ

VERSE 10.32.20

nāhaṁ tu sakhyo bhajato 'pi jantūn
bhajāmy amīṣām anuvṛtti-vṛttaye
yathādhano labdha-dhane vinaṣṭe
tac-cintayānyan nibhṛto na veda

VERSE 10.32.21

evaṁ mad-arthojjhita-loka-veda
svānām hi vo mayy anuvṛttaye 'balāḥ
mayāparokṣaṁ bhajatā tirohitaṁ
māsūyituṁ mārhatha tat priyaṁ priyāḥ

VERSE 10.32.22

na pārāye 'haṁ niravadya-samyujām
sva-sādhu-kṛtyaṁ vibudhāyusāpi vaḥ
yā mābhajan durjara-geha-śṛṅkhalāḥ
saṁvṛścyā tad vaḥ pratiyātu sādhuṇā

33-The Rāsa Dance

VERSE 10.33.1

śrī-śuka uvāca

itthaṁ bhagavato gopyaḥ
śrutvā vācaḥ su-peśalāḥ
jahur viraha-jaṁ tāpaṁ
tad-aṅgopacitāśiṣaḥ



VERSE 10.33.2

tatrārabhata govindo
rāsa-krīḍām anuvrataiḥ
strī-ratnair anvitaḥ prītair
anyonyābaddha-bāhubhiḥ

VERSE 10.33.3

rāsotsavaḥ sampravṛtto
gopī-maṇḍala-maṇḍitaḥ
yogeśvareṇa kṛṣṇena
tāsām madhye dvayor dvayoḥ
praviṣṭena grhītānām
kaṇṭhe sva-nikaṭam striyaḥ

VERSE 10.33.4

yaṁ manyeran nabhas tāvad
vimāna-śata-saṅkulam
divaukasām sa-dārāṇām
autsukyāpahṛtātmanām

VERSE 10.33.5

tato dundubhayo nedur
nipetuḥ puṣpa-vr̥ṣṭayaḥ
jagur gandharva-patayaḥ
sa-strīkās tad-yaśo 'malam

VERSE 10.33.6

valayānām nūpurāṇām
kiṅkiṇīnām ca yoṣitām
sa-priyāṇām abhūc chabdas
tumulo rāsa-maṇḍale

VERSE 10.33.7

tatrātiśuśubhe tābhir
bhagavān devakī-sutaḥ
madhye maṇīnām haimānām
mahā-marakato yathā

VERSE 10.33.8

pāda-nyāsair bhujā-vidhutibhiḥ sa-smitair bhrū-vilāsair
bhajyan madhyaiś cala-kuca-paṭaiḥ kuṇḍalair gaṇḍa-lolaiḥ
svidyan-mukhyaḥ kavara-rasanāgranthayaḥ kṛṣṇa-vadhvo
gāyantyas taṁ taḍita iva tā megha-cakre virejuḥ

VERSE 10.33.9

uccair jagur nṛtyamānā
rakta-kaṇṭhyo rati-priyāḥ
kṛṣṇābhimarśa-muditā
yad-gītenedam āvṛtam

VERSE 10.33.10

kācit samaṁ mukundena
svara-jātīr amiśritāḥ
unninye pūjitā tena
prīyatā sādhu sādhu iti
tad eva dhruvam unninye
tasyai mānaṁ ca bahv adāt

VERSE 10.33.11

kācid rāsa-pariśrāntā
pārśva-sthasya gadā-bhṛtaḥ
jagrāha bāhunā skandhaṁ
ślathad-valaya-mallikā

VERSE 10.33.12

tatraikāṁsa-gataṁ bāhuṁ
kṛṣṇasyotpala-saurabham
candanāliptam āghrāya
hṛṣṭa-romā cucumba ha

VERSE 10.33.13

kasyāścin nāṭya-vikṣipta
kuṇḍala-tviṣa-maṇḍitam
gaṇḍaṁ gaṇḍe sandadhatyāḥ
prādāt tāmbūla-carvitam

VERSE 10.33.14

nṛtyatī gāyatī kācit
 kūjan nūpura-mekhalā
 pārśva-sthācyuta-hastābjam
 śrāntādhāt stanayoḥ śivam

VERSE 10.33.15

gopyo labdhvācyutam kāntam
 śriya ekānta-vallabham
 gr̥hīta-kaṇṭhyas tad-dorbhyām
 gāyantyas tam vijahrire

VERSE 10.33.16

karṇotpalālaka-viṭaṅka-kapola-gharma-
 vaktra-śriyo valaya-nūpura-ghoṣa-vādyaiḥ
 gopyaḥ samam bhagavatā nanṛtuḥ sva-keśa-
 srasta-srajo bhramara-gāyaka-rāsa-goṣṭhyām

VERSE 10.33.17

evam pariṣvaṅga-karābhimarśa-
 snigdhekṣaṇoddāma-vilāsa-hāsaiḥ
 reme rameśo vraja-sundarībhir
 yathārbhakaḥ sva-pratibimba-vibhramah

VERSE 10.33.18

tad-aṅga-saṅga-pramudākulendriyāḥ
 keśān dukūlam kuca-paṭṭikām vā
 nāñjaḥ prativyoḍhum alam vraja-striyo
 visrasta-mālābharaṇāḥ kurūdvaha

VERSE 10.33.19

kṛṣṇa-vikrīḍitam vīkṣya
 mumuhuḥ khe-cara-striyaḥ
 kāmārditāḥ śasāṅkaś ca
 sa-gaṇo vismito 'bhavat

VERSE 10.33.20

kṛtvā tāvantam ātmānaṁ
yāvatīr gopa-yoṣitaḥ
reme sa bhagavāms tābhir
ātmārāmo 'pi līlayā

VERSE 10.33.21

tāsāṁ rati-vihāreṇa
śrāntānāṁ vadanāni saḥ
prāmṛjat karuṇaḥ premṇā
śantamenāṅga pāṇinā

VERSE 10.33.22

gopyaḥ sphurat-puraṭa-kunḍala-kuntala-tviḍ-
gaṇḍa-śriyā sudhita-hāsa-nirīkṣaṇena
mānaṁ dadhatya ṛṣabhasya jaguḥ kṛtāni
puṇyāni tat-kara-ruha-sparśa-pramodāḥ

VERSE 10.33.23

tābhir yutaḥ śramam apohitum aṅga-saṅga-
ghṛṣṭa-srajaḥ sa kuca-kuṅkuma-rañjitāyāḥ
gandharva-pālibhir anudruta āviśad vāḥ
śrānto gajībhir ibha-rāḍ iva bhinna-setuḥ

VERSE 10.33.24

so 'mbhasy alaṁ yuvatibhiḥ pariṣicyamānaḥ
premṇekṣitaḥ prahasatībhir itas tato 'ṅga
vaimānikaiḥ kusuma-varṣibhir īdyamāno
reme svayaṁ sva-ratir atra gajendra-līlaḥ

VERSE 10.33.25

tataś ca kṛṣṇopavane jala-sthala
prasūna-gandhānila-juṣṭa-dik-taṭe
cacāra bhṛṅga-pramadā-gaṇāvṛto
yathā mada-cyud dviradaḥ kareṇubhiḥ

VERSE 10.33.26

evam śasāṅkāṁśu-virājitā niśāḥ
 sa satya-kāmo 'nuratābalā-gaṇaḥ
 siṣeva ātmany avaruddha-saurataḥ
 sarvāḥ śarat-kāvya-kathā-rasāśrayāḥ

VERSE 10.33.27

parīkṣid uvāca

saṁsthāpanāya dharmasya
 praśamāyetaṛasya ca
 avatīrṇo hi bhagavān
 aṁśena jagad-īśvaraḥ

VERSE 10.32.28

sa kathaṁ dharmā-setūnām
 vaktā kartābhirakṣitā
 pratīpam ācarad brahman
 para-dārābhimarśanam

VERSE 10.33.29

āpta-kāmo yadu-patiḥ
 kṛtavān vai jugupsitam
 kim-abhiprāya etan naḥ
 śaṁśayaṁ chindhi su-vrata

VERSE 10.33.30

śrī-śuka uvāca

dharmā-vyatikramo dṛṣṭa
 īśvarāṇām ca sāhasam
 tejīyasām na doṣāya
 vahneḥ sarva-bhujo yathā

VERSE 10.33.31

naitat samācarej jātu
 manasāpi hy anīśvaraḥ
 vinaśyaty ācaran mauḍhyād
 yathārudro 'bdhi-jam viṣam

VERSE 10.33.32

īśvarāṇām vacaḥ satyaṁ
tathavācaritaṁ kvacit
teṣāṁ yat sva-vaco-yuktaṁ
buddhimāṁs tat samācaret

VERSE 10.33.33

kuśalācaritenaiṣām
iha svārtho na vidyate
viparyayeṇa vānartho
nirahaṅkāriṇām prabho

VERSE 10.33.34

kim utākhila-sattvānām
tiryaṅ-martya-divaukasām
īśituś ceśitavyānām
kuśalākuśalānvayaḥ

VERSE 10.33.35

yat-pāda-paṅkaja-parāga-niṣeva-tṛptā
yoga-prabhāva-vidhutākhila-karma-bandhāḥ
svairāṁ caranti munayo 'pi na nahyamānās
tasyecchayātta-vapuṣaḥ kuta eva bandhaḥ

VERSE 10.33.36

gopīnām tat-patīnām ca
sarveṣām eva dehinām
yo 'ntaś carati so 'dhyakṣaḥ
krīḍaneneha deha-bhāk

VERSE 10.33.37

anugrahāya bhūtānām
mānuṣaṁ deham āsthitaḥ
bhajate tādṛśīḥ krīḍa
yāḥ śrutvā tat-paro bhavet

VERSE 10.33.38

nāsūyan khalu kṛṣṇāya
 mohitās tasya māyayā
 manyamānāḥ sva-pārśva-sthān
 svān svān dārān vrajaukaṣaḥ

VERSE 10.33.39

brahma-rātra upāvṛtte
 vāsudevānumoditāḥ
 anicchantyo yayur gopyaḥ
 sva-gṛhān bhagavat-priyāḥ

VERSE 10.33.40

vikrīḍitaṁ vraja-vadhūbhir idaṁ ca viṣṇoḥ
 śraddhānvito 'nuśṛṇuyād atha varṇayed yaḥ
 bhaktiṁ parāṁ bhagavati pratilabhya kāmāṁ
 hṛd-rogam āśv apahinoty acireṇa dhīraḥ

